

Reporting for 28/4/21

၂၈ ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် ၂၇ ရက်နေ့ သတင်းများကိုလည်း ထည့်သွင်းထားပါတယ်။

Protest / Campaign

• ကမ္ဘာလုံးဆိုင်ရာ မြန်မာ့နေ့ဦးတော်လှန်ရေး (တိုကျို) လမ်းလျှောက်ချီတက်ပွဲလုပ်မည်။ (Burma Associated Press)

ဂျပန်ရောက် မြန်မာတိုင်းရင်းသားညီအကိုမောင်နှမများမှ ပြည်သူ့အစိုးရအသစ် (NUG)ကို နိုင်ငံတကာမှ တရားဝင်အသိအမှတ်ပြုရေးနှင့် စစ်အာဏာရှင် အမြစ်ပြတ်ပြုတ်ကျရေး ဆန္ဒထုတ်ဖော်ပွဲကို လာမည့် မေလ ၂ ရက်တွင် ကမ္ဘာလုံးဆိုင်ရာ မြန်မာ့နေ့ဦးတော်လှန်ရေးနေ့(Global Myanmar Spring Revolution) ကို တိုကျိုမြို့တွင် ပြုလုပ်မည်ဖြစ်ကြောင်း သတင်းရရှိသည်။ နေ့ဦးတော်လှန်ရေးအတွင်း အသက်ပေးဆပ်သွားသော သူရဲကောင်းများအား ဂုဏ်ပြုသောအားဖြင့် အနက်ရောင် ဝတ်ဆင်ပြီး သွေးစွန်းနေသော Three Fingers Salute ပြုလုပ်ကာ ဆန္ဒပြ တောင်းဆိုသွားကြမည် ဖြစ်သည်။ တကမ္ဘာလုံးတွင်ရှိသည့် မြန်မာများသည် မည်သည့် နိုင်ငံအရပ်ဒေသတွင် ရောက်နေပါစေ တစ်သွေးတည်း တစ်သားတည်း ရှိကြောင်းကို တူညီသော ကြွေးကြော်သံများ၊ ဆိုင်းဘုတ်များ၊ အကျီအရောင်များ ဆင်တူဝတ်ဆင်ခြင်းဖြင့် ထုတ်ဖော်ပြသခြင်း၊ ကမ္ဘာ့ခေါင်းဆောင်များ မြန်မာ့အရေးကို ပိုမို၍ လေးလေး နက်နက်ဆောင်ရွက်ပေးရေး၊ ကမ္ဘာ့နိုင်ငံအသီးသီးတွင် ရောက်ရှိနေသည့် မြန်မာများအပြင် ဒီမိုကရေစီကို ချစ်မြတ်နိုးသောသူများ၊ မြန်မာ့အရေးတွင်ပိုမိုအာရုံစိုက်မှုရရှိလာရေး စသည့် ရည်ရွယ်ချက်များဖြင့် ကျင်းပခြင်းဖြစ်ကြောင်း ။ ။

• ဖားကန့်မှာ KIA အလိုရှိကြောင်း ဒေသခံတွေ ဆန္ဒပြ (BBC Burmese)

ဖားကန့်မြို့နယ်၊ တာမခန်မြို့သစ်မှာ ဧပြီလ ၂၈ ရက်နေ့က စစ်အာဏာရှင်စနစ်ဆိုး ဖြုတ်ချရေး ဒေသခံတိုင်းရင်းသားတွေ စုပေါင်း ဆန္ဒပြခဲ့ကြပါတယ်။ အဲဒီလို စစ်အာဏာရှင်ဆန့်ကျင်ရေး ဆန္ဒပြတဲ့သပိတ်နဲ့အတူ KIO/KIA အလိုရှိကြောင်း ဆိုင်းဘုတ်တွေကိုင်ဆောင်ပြီးလည်း ဆန္ဒဖော်ထုတ်ခဲ့တာကိုတွေ့ရပါတယ်။

- အပူချိန် ၄၀ ဒီဂရီအထက် ရောက်နေပေမယ့် ပုဂံမြို့မှာ ၂၈ ရက်နေ့ နေ့လည်ပိုင်းက ဒေသခံပြည်သူတွေ စုပေါင်းပြီး စစ်အာဏာရှင်ဆန့်ကျင်ရေး ဆန္ဒပြခဲ့ကြ။
- စစ်အုပ်စုတပ်စွဲထားသည့် ရန်ကုန်တိုင်းလွှတ်တော်ရုံးရှေ့ကို ပြည်သူ့ရင်ပြင်တွင် လူငယ်အချို့က နံနက်အစောပိုင်းတွင် ဖမ်းဆီးထားသူများ လွှတ်ပေးရေးနှင့် NUG အစိုးရထောက်ခံကြောင်း ပြောကျားသပိတ် ပြုလုပ်ခဲ့။
- တန့်ဆည်တွင် စစ်အုပ်စုက လုံခြုံရေးတင်းကြပ်ထားကာ မြို့ပေါ်နေရာစုံ၌ နေရာယူထားသည့်အတွက် တန့်ဆည်အနီးအနားရှိ ကျေးရွာများတွင် စစ်အာဏာရှင်ဆန့်ကျင်ကြောင်း အရုဏ်ဦးသပိတ်များကို ဒေသခံများက ဆက်လက်ပြုလုပ်ခဲ့။

Detain / Death

• နိုင်ငံတဝန်း ပြည်သူ့ဘက်သား တပ်ကြပ်တစ်ဦးအပါအဝင် နှစ်ဦးသေ၊ ၁၅ ဦးအဖမ်းခံရ (RFA)

စစ်ကိုင်းတိုင်း တမူးမြို့နယ်မှာ အိန္ဒိယနယ်စပ်နဲ့အနီးဆုံး ကွန်းတောင်းကျေးရွာမှာ ဧပြီလ ၂၇ ရက် မနေ့ ညနေက တမူးပြည်သူ့လုံခြုံရေးအဖွဲ့နဲ့ စစ်ကောင်စီတပ်တို့ ပစ်ခတ်မှုဖြစ်ခဲ့ပြီး စစ်တပ်ကနေ CDM လှုပ်ရှားမှုမှာ ပါဝင်လာတဲ့ တပ်ကြပ် အောင်အောင် သေနတ်ကျည်ထိမှန် သေဆုံးသွားတယ်လို့ မြို့ခံတွေက ပြောပါတယ်။ တပ်ကြပ်အောင်အောင်က ခံပစ်ရင်း ကျဆုံးခဲ့တာလို့ သိရ၊ ချင်းပြည်နယ် တီးတိန်မြို့မှာတော့ မနေ့ည ၈နာရီနဲ့ ၉နာရီ ကြားမှာ မြို့မရပ်ကွက်နဲ့ စကောလမ်း ရပ်ကွက်အနီး နာရီစင်နားမှာ ပေါက်ကွဲသံ အကျယ်ကြီးကြားရသလို၊ လူငယ်တစ်ဦးကို စစ်တပ်ကပစ်လို့ သေဆုံးသွားပါတယ်။ သေဆုံးတဲ့သူဟာ အသက် ၂၀ အရွယ် စကောလမ်းရပ် ကွက်မှာနေထိုင်တဲ့ မောင်ထန်မွန်လျန် ဖြစ်ပါတယ်။ ပေါက်ကွဲသံက ဗုံးပေါက်ကွဲမှုဖြစ်ပြီး၊ အဲဒီနောက်ပိုင်းမှာ ရဲတွေ၊ စစ်သား တွေက မြို့ထဲကို လုံခြုံရေးယူဖို့ ရောက်လာတဲ့အကြောင်းနဲ့ အခု အပစ်ခံရတဲ့သူက ဓာတ်ဆီဆိုင်မှာ အိပ်ဖို့ ဆိုင်ကယ်နဲ့ သွားတဲ့အချိန် လမ်းမှာ အပစ်ခံရတာ ဖြစ်တဲ့အကြောင်း၊ အလောင်းကို မိသားစုက ပြန်မရသေး တဲ့အကြောင်း သိရပါတယ်။

• မန္တလေး၌ စစ်အာဏာရှင်ဆန့်ကျင်ရေးသပိတ်စစ်ကြောင်းဖြိုခွင်းခံရပြီး ၆ ဦး အဖမ်းခံရ (Myanmar Now)

မန္တလေး၊ ချမ်းမြသာစည်မြို့နယ် ၊ အောင်ပင်လယ်ဘက်တွင် စစ်အာဏာရှင်ဆန့်ကျင် ဆန္ဒပြကျောင်းသားများ သပိတ်စစ်ကြောင်းကို (ဧပြီ ၂၈) မွန်းလွဲ ၁ နာရီခန့်တွင် စစ်ကောင်စီ၏ လက်နက်ကိုင်များက အကြမ်းဖက်ဖြိုခွင်းခဲ့ပြီး ၆ ဦး အဖမ်းခံရသည်။ မန္တလေးမြို့ရှိ ရတနာပုံတက္ကသိုလ် နှင့် မန္တလေးတက္ကသိုလ် သပိတ်စစ်ကြောင်းသည် စစ်အာဏာရှင်ဆန့်ကျင်ရေး လမ်းလျှောက်ဆန္ဒပြခဲ့ကြရာ စစ်ကောင်စီ၏ လက်နက်ကိုင်များက အကြမ်းဖက်ဖြိုခွင်းမှုများ ပြုလုပ်ခဲ့ခြင်းဖြစ်သည်။

• တီးတိန်မှာ လူငယ်တစ်ဦး ပစ်ခတ်ခံရလို့ သေဆုံး (RFA Burmese)

ချင်းပြည်နယ် မြောက်ပိုင်း တီးတိန်မြို့ စကောလမ်းမှာ ဧပြီ ၂၇ ရက် မနေ့ည ၉ နာရီဝန်းကျင်လောက်က ဆိုင်ကယ်နဲ့ သွားနေတဲ့ အသက် ၂၀ အရွယ် ကိုထန်မွန်လျန် ဆိုတဲ့ လူငယ်တစ်ဦးကို စစ်တပ်နဲ့ရဲတွေက ပစ်ခတ်လို့ သေဆုံးသွားတယ်လို့ အခင်းဖြစ်နေရာအနီးမှာရှိတဲ့ မြို့ခံတွေကပြောပါတယ်။ တီးတိန်မြို့ မြို့မရပ်ကွက် နဲ့ စကောလမ်းရပ်ကွက်အနီး နာရီစင်နားမှာ မနေ့ည ၈ နာရီနဲ့ ၉နာရီ ကြားမှာ ပေါက်ကွဲမှုနှစ်ခု ဖြစ်ပွားချိန် ကိုထန်မွန်လျန်ဟာ ရပ်ကွက်ထဲက သူ့ရဲ့ ဓာတ်ဆီဆိုင်မှာ အိပ်ဖို့ဆိုင်ကယ်နဲ့ သွားရာမှာလမ်းမှာ စစ်ကောင်စီတပ်တွေနဲ့ ထိပ်တိုက်တွေ့ပြီး ပစ်ခတ်ခံရတာလို့ အခင်းဖြစ်နေရာအနီးမှာ နေထိုင်တဲ့ လုံခြုံရေးအရ အမည်မဖော်လိုတဲ့မြို့ခံတစ်ဦးက ပြောပါတယ်။ ကိုထန်မွန်လျန်ကို မိသားစုက ဒီနေ့ မနက်က လိုက်ရှာတဲ့အခါမှာ သူ့ရဲ့ရုပ်အလောင်းကိုပဲ တီးတိန်ဆေးရုံမှာ တွေ့ရှိခဲ့ရတာလို့လည်း မြို့ခံတွေကပြောပါတယ်။

• **မင်းတပ်တွင် အကြမ်းဖက်စစ် ကောင်စီဘက်မှ စစ်သား ၂၀ ကျော်ကျဆုံးပြီးနောက် မတရားဖမ်းဆီးခံထားရသော ပြည်သူများ ပြန်လည် လွတ်မြောက်လာ (Khit Thit Media)**

ချင်းပြည်နယ်၊ မင်းတပ်မြို့နယ်တွင် အကြမ်းဖက် စစ်ကောင်စီတပ်မှ စစ်သား ၂၀ ကျော် ကျဆုံးပြီး နောက် စစ်ကောင်စီက မတရားဖမ်းဆီးထားသော အပြစ်မဲ့ပြည်သူများကို ညှိနှိုင်းမှုဖြင့် ပြန်လွှတ် ပေးလိုက် ကြောင်း Chinland Defensr Force-Mindat က သတင်းထုတ်ပြန်သည်။ အကြမ်းဖက် စစ်ကောင်စီ စစ်တပ်မှ မင်းတပ် မြို့ရှိ အပြစ်မဲ့ ပြည်သူများကို ဧပြီလ ၂၃ ရက်နေ့တွင် မတရား ဖမ်းဆီးထိန်းသိမ်းထားခြင်းနှင့် ပစ်ခတ်မှုများ ပြုလုပ်ခဲ့ကြောင်း၊ ထိုလုပ်ရပ်ကြောင့် Chinland Defense Force - Mindat အနေဖြင့် အမြန်ဆုံး ပြန်လွှတ်ပေးရန်နှင့် ဆက်လက်ထိန်းသိမ်းထားပါက နည်းမျိုးစုံဖြင့် တိုက်ခိုက်သွားမည်ဟု အသိပေး ကြေညာခဲ့ ကြောင်း သိရှိရသည်။ အကြမ်းဖက် စစ်အုပ်စုများက CDF - Mindat ၏ တောင်းဆိုမှုအတိုင်း လိုက်နာမှု မရှိသောကြောင့် ၂၀၂၁ ဧပြီလ ၂၄၊ ၂၆ နှင့် ၂၇ ရက်နေ့များတွင် ပစ်ခတ်တိုက်မှု ရှိခဲ့ပြီး ၃ရက် တိုက်ပွဲ အတွင်း အကြမ်းဖက် စစ် ကောင်စီဘက်မှ အနည်းဆုံး ၂၀ ကျော် ကျဆုံးခဲ့ပြီး ထိခိုက်ဒဏ်ရာရရှိသူ အရေအတွက်လည်း များ ကြောင်း သိရှိရသည်။ ထိုနောက် အကြမ်းဖက် စစ်ကောင်စီ တပ်ဖွဲ့များနှင့် CDF - Mindat အကြား ဧပြီလ ၂၇ ရက် နေ့တွင် ဆွေးနွေး ညှိနှိုင်းမှု ပြုလုပ်ပြီး မြန်မာစံတော်ချိန် ည ၁၁ နာရီတွင် စစ် ကောင်စီက မတရား ဖမ်းဆီးထားသည့် အပြစ်မဲ့ပြည်သူများကို ပြန်လွှတ်ပေးခဲ့ကြောင်းသိရှိရသည်။

- ဖယ်ခုံမြို့၊ ညောင်ပင်သာရပ်ကွက်အုပ်ချုပ်ရေးမှူး နေအိမ်အား ယမန်နေ့ည အသွားအလာကန့်သတ်ထားသည့် ည ၉ နာရီခွဲခန့်က အရပ်ဝတ်ဖြင့် လူသုံးဦးက လာရောက်ပစ်ခတ်သွားသဖြင့် အုပ်ချုပ်ရေးမှူး ဦးထွန်းပေါ် ဒဏ်ရာရခဲ့ပြီး ၎င်း၏ တူဖြစ်သူ သေဆုံးသွားသည်ဟု သိရ။
- မြိတ်နည်းပညာတက္ကသိုလ်တွင် ကြားကာလ တက္ကသိုလ်ကောင်စီဖွဲ့စည်းခဲ့သည့် ကျောင်းသားသမဂ္ဂဝင်များကို အကြမ်းဖက်စစ်အုပ်စုဘက်က လိုက်လံရှာဖွေဖမ်းဆီးမှုများ လုပ်ဆောင်လျက်ရှိ။
- မန္တလေးတိုင်း၊ မိုးကုတ်မြို့ ရေပူရပ်မှာ CDM လုပ်တဲ့ ကျောင်းဆရာမကို စစ်တပ်နဲ့ရဲက လာရောက်ဖမ်းဆီးရာမှာ မတွေ့တာကြောင့် ဆရာမရဲ့ မိခင်နဲ့ အစ်ကိုတို့ကို ဓားစာခံအဖြစ် ယနေ့ ဧပြီ ၂၈ ရက်မှာ ဖမ်းဆီးသွား

Junta / Terrorists

• **မြောင်းမြ NLD ပါတီ ရုံးခွဲများ၏ ဆိုင်းဘုတ်နှင့်အလံများကို အကြမ်းဖက်စစ်ကောင်စီက ဖျက်ဆီး (DVB)**

ဧရာဝတီတိုင်း မြောင်းမြမြို့နယ်အတွင်းမှာရှိတဲ့ အမျိုးသားဒီမိုကရေစီအဖွဲ့ချုပ် ပါတီရုံးခွဲ ဆိုင်းဘုတ်တွေကို အကြမ်းဖက်စစ်ကောင်စီရဲ့ လက်နက်ကိုင်တွေက ညဘက်အချိန်တွေမှာ ဝင်ရောက်ပြီး ပါတီဆိုင်းဘုတ်တွေ အလံတွေကို ဖျက်ဆီးသိမ်းယူသွားတာတွေ ပြုလုပ်နေပါတယ်။ မြောင်းမြမြို့ ဦးဘချိုလမ်း ကျွန်းတောတံတားအနီးမှာ ဖွင့်လှစ်ထားတဲ့ မြောင်းမြမြို့နယ်နဲ့ မြောင်းမြခရိုင် အမျိုးသားဒီမိုကရေစီအဖွဲ့ချုပ်ရုံးကို ဧပြီလ ၂၅ ရက်နေ့ ညပိုင်းက အကြမ်းဖက်စစ်ကောင်စီ လက်နက်ကိုင်များက ခြံစည်းရိုးကျော်ဝင်ရောက်ပြီးတော့ ပါတီဆိုင်းဘုတ်တွေနဲ့ အလံတွေကို ဖျက်ဆီးသိမ်းယူသွားခဲ့တယ်လို့ မြောင်းမြမြို့နယ် ပြည်သူ့လွှတ်တော်ကိုယ်စားလှယ် ဦးဝေလင်းအောင်ကပြောပါတယ်။

CRPH / NUG

• **CRPH အဖွဲ့ဝင်အဖြစ် ဦးလမာနော်အောင် ပါဝင်လာမှုသည် ကိုယ်ပိုင်ဆုံးဖြတ်ချက်သာဖြစ် (KNG)**

ပြည်ထောင်စုလွှတ်တော်ကိုယ်စားပြုကော်မတီ CRPH အဖွဲ့ဝင်အဖြစ် ကချင်ပြည်နယ်ပြည်သူ့ပါတီ KSPP မှ အင်ဂျနီယာန်ပြည်သူ့လွှတ်တော် ကိုယ်စားလှယ် ဦးလမာနော်အောင် ပါဝင်လာခြင်းသည် ပါတီကိုယ်စားပြု မဟုတ်ဘဲ ကိုယ်ပိုင်ဆုံးဖြတ်ချက်ဖြင့်သာ ဖြစ်သည်ဟု သိရသည်။

• **CRPH ကို အပစ်ရပ်တိုင်းရင်းသား ဆယ်ဖွဲ့ ပံ့ပိုးမည် (RFA)**

၂၀၂၀ ရွေးကောက်ပွဲအနိုင်ရ လွှတ်တော်ကိုယ်စားလှယ်တွေနဲ့ ဖွဲ့စည်းထားတဲ့ ပြည်ထောင်စုလွှတ်တော် ကိုယ်စားပြုကော်မတီ (CRPH) ကို ဆက်စပ်ညှိနှိုင်း ပံ့ပိုးသွားမယ်လို့ အပစ်ရပ် တိုင်းရင်းသားလက်နက်ကိုင် ဆယ်ဖွဲ့က ကြေညာလိုက် ပါတယ်။

Federal

• **ဘုရားသုံးဆူတွင် စစ်ကောင်စီတပ်နှင့် အမည်မသိလက်နက်ကိုင်အဖွဲ့ကြား ပစ်ခတ်မှုထပ်မံဖြစ်ပွား (Karen Information Center)**

ကရင်ပြည်နယ်၊ ဘုရားသုံးဆူမြို့တွင် ဧပြီ ၂၈ ရက် နံနက် ၈ နာရီ ဝန်းကျင်ခန့်တွင် စစ်ကောင်စီတပ်ဖွဲ့နှင့် အမည်မသိ လက်နက်ကိုင်အဖွဲ့များအကြား ပစ်ခတ်မှုဖြစ်ပွားခဲ့သည်ဟု သိရသည်။ အဆိုပါ ပစ်ခတ်မှုမှာ မြို့တွင်း နယ်စပ်ဂိတ်ချက်ပွိုင့်နေရာနှင့် တပ်ကုန်းနေရာတွင် လက်ပစ်ဗုံး၊ လက်နက်ငယ်များဖြင့် ၁၅ မိနစ်ကြာ ဖြစ်ပွားခဲ့ခြင်းဖြစ်သည်ဟု မြို့ခံလူထုထံမှ သိရသည်။

• **စစ်တပ်ကို ဆန့်ကျင်တော်လှန်ခြင်းမပြုရန် ပူတာအို ဘာသာရေးနှင့်ယဉ်ကျေးမှုအဖွဲ့များကို စည်းရုံး (Kachin News Group)**

အာဏာသိမ်းစစ်တပ်ကို ဆန့်ကျင်တော်လှန်ခြင်းမပြုလုပ်ရန် ကချင်ပြည်နယ် စစ်ကောင်စီ ဥက္ကဋ္ဌ က ပူတာအိုရှိ ဘာသာရေးနှင့် ယဉ်ကျေးမှုအဖွဲ့အစည်းများကို ငွေကြေးပေးကာ စည်းရုံးမှုပြုလုပ်ခဲ့ကြောင်း သိရသည်။

• **ဗန်းမော်မြို့တွင် ရက်ပိုင်းအတွင်း ဗုံးဆက်တိုက်ပေါက်ကွဲနေ (KNG)**

ဗန်းမော်မြို့တွင် ရက်ပိုင်းအတွင်း ဗုံးပေါက်ကွဲမှု ၄ ကြိမ်ရှိခဲ့ပြီး ထိုအထဲတွင် အစိုးရစုပေါင်းရုံးနှင့် လေယာဉ်ကွင်းတို့ ပါဝင်ခဲ့သည်ဟု သိရသည်။ ဧပြီလ ၂၈ ရက်နေ့ ယနေ့ နံနက်ပိုင်း ၈ နာရီခွဲအချိန်ခန့်တွင် ဗန်းမော်မြို့တွင်း အစိုးရစုပေါင်းရုံးရှေ့တွင် ဗုံးပေါက်ကွဲမှုတစ်ကြိမ် ဖြစ်ပွားခဲ့သည်ဟု ဒေသခံတစ်ဦးထံမှ သိရသည်။ “ဒီမနက် ၈ နာရီခွဲလောက်မှာဟုတ်တယ်။ စုပေါင်းရုံးရှေ့မှာ ဟုတ်တယ်တဲ့။ အသံတအားကျယ်တယ်။ မြေကြီးတောင်ခါတယ်။ ဒီချိန်မှာက ဘယ်သူလုပ်တယ်ဆိုတာက ခွဲခြားပြီးပြောဖို့ အရမ်းခက်ခဲနေတယ်။ ဒီရက်ပိုင်းအတွင်းမှာဘဲ မြို့တွင်း ဗုံးပေါက်ကွဲမှု ဆက်တိုက်ဖြစ်နေတယ်” ဟု ပြောဆိုသည်။ ဧပြီလ ၂၅ နှင့် ၂၆ ရက်နေ့ကလည်း ဗန်းမော် လေယာဉ်ကွင်းအနီးတွင် ဗုံးစုစုပေါင်း ၃ ကြိမ် ပေါက်ကွဲခဲ့ကြောင်း ဒေသခံများပြောသည်။ ဗန်းမော်ခရိုင် မိုးမောက်မြို့နယ်တွင် အာဏာသိမ်းစစ်တပ်နှင့် ကချင်လွတ်လပ်ရေးတပ်မတော် KIA တို့ တိုက်ပွဲ ပြင်းထန်လျက်ရှိနေပြီး အာဏာသိမ်းစစ်တပ်မှ လေယာဉ်ဖြင့် အကြိမ်ကြိမ်ဗုံးကြဲတိုက်ခိုက်မှုများ ပြုလုပ်နေသည်။

• **ဟိုပင် တစ်ဝက်ချောင်းတံတား ၂ စင်းဗုံးခွဲခံရ (KNG)**

ဟိုပင်မြို့နှင့် ၂ မိုင်ခန့်ဝေးသော တဝက်ချောင်း ကားလမ်းနှင့် ရထားလမ်း ၂ခု ဧပြီလ ၂၇ ရက်နေ့ ည ၁၁ နာရီခန့်က မိုင်းခွဲ ခံထားရကြောင်း သိရသည်။ ဟိုမြို့အထွက် မြောက်ဘက် ကြာကြီးကွင်းကြာတွင် ကပ်ယက်ရှိသော တဝက်ချောင်းတံတားနှင့် မီးရထားလမ်း ၂ခု မိုင်းခွဲခံရကြောင်း ဒေသခံတစ်ဦးက ယခုလိုပြောသည်။ “ည ၁၁ နာရီလောက်ရှိပြီ။ တံတား ၂ခုစလုံး မိုင်းခွဲခံရတယ်။ လူနဲ့ကားသွားတဲ့ကုန်းလမ်းတံတား ဘာမှမဖြစ်ဘူး။ သွားလို့ရတယ်။ ဒါပေမယ့် သံလမ်းမီးရထားလမ်းက တော်တော်လေး ဆိုးသွားတယ်။ တစ်ဖက်က သံဘောင်က ပျက်ထွက်သွားတယ်။ လောလောဆယ်သွားလို့မရသေးဘူး” ဟု ပြောဆိုသည်။

• **အကြမ်းဖက်စစ်ကောင်စီတပ်စခန်းတစ်ခုအား ကေအိုင်အေ ထပ်မံတိုက်သိမ်းပိုက် (DVB)**

ကချင်ပြည်နယ် ပိုင်းမော်မြို့နယ်အတွင်းရှိ ဆမားကုန်းမှာ အခြေချထားတဲ့ အကြမ်းဖက်စစ်ကောင်စီ တပ်စခန်းတစ်ခုအား ကေအိုင်အေက ထပ်မံတိုက်ခိုက်သိမ်းပိုက်ထားတယ်လို့ ကေအိုင်အေအရာရှိတစ်ဦးက အတည်ပြုပြောပါတယ်။ “ဧပြီ ၂၈ ရက်နေ့ မနက်ပိုင်း ၁၀ နာရီဝန်းကျင်အချိန်မှာ ကချင်ပြည်နယ် ပိုင်းမော်မြို့နယ်အတွင်းရှိဆမားကုန်းမှာ အခြေချထားတဲ့ အကြမ်းဖက်စစ်ကောင်စီတပ်စခန်း အိုင်ခိုင်းခက်စခန်းအား ကချင်လွတ်မြောက်ရေးတပ်မတော်(KIA) တပ်ဖွဲ့ဝင်များက ဝင်ရောက်တိုက်ခိုက်သိမ်းပိုက်ခဲ့ပါတယ်။” ဧပြီလ ၂၇ ရက်နေ့က တိုက်ပွဲမှာတော့ ကချင်လွတ်မြောက်ရေးတပ်မတော် (KIA) ဘက်က ၂ ဦးကျဆုံးခဲ့ကာ အကြမ်းဖက်စစ်ကောင်စီဖက်က ဗိုလ်အဆင့် ၆ ဦးအပါအဝင် အယောက် ၄၀ အထက် ကျဆုံးတယ်လို့ ဆိုပါတယ်။ အကြမ်းဖက်စစ်ကောင်စီတပ်ဖွဲ့ဘက်က တိုက်ပွဲတိုင်းမှာ ဂျက်ဖိုက်တာတွေ အသုံးပြု တိုက်ခိုက်ခဲ့သလို အသံတိတ် ဗုံးကျဲလေယာဉ်တွေနဲ့လည်း တိုက်ခိုက်နေတယ်လို့ သိရပါတယ်။

International

• **ရခိုင်နဲ့ ချင်းပြည်နယ်မှာ လူပေါင်း နှစ်သိန်းကျော် ထွက်ပြေးနေရဆဲဟု ကုလထုတ်ပြန် (RFA Burmese)**

ရခိုင်ပြည်နယ်နဲ့ ချင်းပြည်နယ် တောင်ပိုင်းဒေသတွေမှာ အခုလတ်တလော နေရပ်စွန့်ခွာထွက်ပြေးသူတွေ မရှိပေမယ့် လူပေါင်း ၂၁၈၀၀၀ ဟာ ဆက်လက် နေရပ်စွန့်ခွာနေရဆဲဖြစ်တယ်လို့ ကုလသမဂ္ဂ လူသားချင်းစာနာမှုဆိုင်ရာ ပူးပေါင်းဆောင်ရွက်ရေးရုံး (UN OCHA) က ထုတ်ပြန်လိုက်ပါတယ်။ အဆိုပါ ထုတ်ပြန်ချက်ကို ၂၀၂၁ ခုနှစ် ဧပြီလအတွက် လူသားချင်းစာနာထောက်ထားမှုဆိုင်ရာ သတင်းလွှာကို ထုတ်ပြန်ရာမှာ ဖော်ပြထားတာပါ။ ရခိုင်ပြည်နယ်မှာ ပြီးခဲ့တဲ့ ၂၀၁၁ ခုနှစ်ကတည်း စတင် တည်ထောင်ခဲ့တဲ့ ဒုက္ခသည်စခန်းတွေမှာ ကာလကြာရှည် ရွှေ့ပြောင်းနေထိုင်နေသူ ၁၂၆,၀၀၀ ခန့်ရှိတယ်လို့လည်း ထုတ်ပြန်ချက်မှာ ပါရှိပါတယ်။ ၂၀၂၀ ခုနှစ်မှာ ထိခိုက်သေဆုံးသူပေါင်း ၁၃၄ ဦးရှိခဲ့ ပြီး မြေမြှုပ်မိုင်းနှင့် စစ်လက်ကျန်လက်နက် ပေါက်ကွဲမှုတွေကြောင့် စုစုပေါင်း ထိခိုက်သေဆုံးသူ အရေအတွက်ရဲ့ ၅၃ ရာခိုင်နှုန်းမှာ ရခိုင်ပြည်နယ်တွင် ဖြစ်ပွားခဲ့တယ်လို့လည်း ပါရှိပါတယ်။ အဲဒါကြောင့် ရခိုင်ပြည်နယ်ဟာ ၂၀၂၀ ခုနှစ်အတွင်း ကလေးသူငယ် ထိခိုက်သေဆုံးမှု အမြင့်ဆုံးဆုံးရှုံးမှုကြောင်း သတ်မှတ်ထားတယ်လို့လည်း ဖော်ပြထားပါတယ်။

• **အာဆီယံကိုယ်စားလှယ်အဖွဲ့ ဒေါ်အောင်ဆန်းစုကြည်နှင့်တွေ့ဆုံပေးဖို့ တောင်းဆို (Mizzima)**

ထိန်းသိမ်းခံထားရတဲ့ သမ္မတဦးဝင်းမြင့် နိုင်ငံတော်အတိုင်ပင်ခံ ဒေါ်အောင်ဆန်းစုကြည်တို့ကို အာဆီယံအထူးကိုယ်စားလှယ်တွေနဲ့တွေ့ဆုံခွင့်ပေးဖို့ ကုလလူ့အခွင့်အရေးအထူးကိုယ်စားလှယ်က အာဏာသိမ်းစစ်ခေါင်းဆောင် မင်းအောင်လှိုင်ကို ဧပြီ ၂၇ ရက်မှာ တောင်းဆိုလိုက်ပါတယ်။

ဂျာကာတာ အာဆီယံထိပ်သီးအစည်းဝေးမှာ အကြမ်းဖက်မှုတွေကို ချက်ချင်းရပ်တန့်ပါမယ် ဆိုတဲ့ ပေးခဲ့တဲ့ "ကတိ" အတိုင်း တည်ပါသလားလို့ မေးခွန်းထုတ်တဲ့ အိတ်ဖွင့်ပို့စာ ပေးပို့ရာမှာ တွမ် အင်ဒရူးက ရေးသားထားတာပါ။ ပြီးတော့ အခြေခံလူ့အခွင့်ရေးအရ ဆန္ဒပြနေသူတွေကို တိုက်ခိုက်တာ ရပ်တန့်ဖို့ ဗိုလ်ချုပ်မှူးကြီး မင်းအောင်လှိုင်အနေနဲ့ အမိန့်ပေးဖို့လိုတယ်လို့လည်း သူက တောင်းဆိုထားပါတယ်။ စစ်ကောင်စီရဲ့ ဝါဒဖြန့်ချိရေးစာစောင်တွေဖြစ်တဲ့ မြဝတီနဲ့ မြန်မာ့အလင်းသတင်းစာတွေမှာတော့ ဗိုလ်ချုပ်မှူးကြီး မင်းအောင်လှိုင်က အာဆီယံအစည်းအဝေး တောင်းဆိုချက်ကို ယတိပြတ် ကတိပေးမယ့်အစား ဆွေးနွေးချက်တွေကို စဉ်းစားပေးမယ်လို့သာ ဆိုထားပါတယ်။

- စစ်ကောင်စီအောက်ရောက်နေတဲ့ မြန်မာ့ရေနံနဲ့သဘာဝဓာတ်ငွေ့လုပ်ငန်း MOGE ဆီငွေကြေးစီးဆင်းတာရပ်သွားအောင်လုပ်ဖို့ အပါအဝင် မြန်မာအပေါ် အရေးယူပိတ်ဆို့မှုတွေထပ်လုပ်ဖို့ အမေရိကန်အထက်လွှတ်တော်အမတ်တွေကတောင်းဆို
- မြန်မာကို ပေးနေတဲ့ အထောက်အပံ့ စီမံကိန်းတွေ ချက်ချင်း ရပ်ဆိုင်းဖို့ ဂျပန်အစိုးရကို Human Rights Watch အဖွဲ့က ကြေညာချက်ထုတ်
- အိန္ဒိယတွင် ကိုရိုနာဗိုင်းရပ်စ်ကြောင့် သေဆုံးသူဦးရေသည် နှစ်သိန်းကျော်အထိ မြင့်တက်ခဲ့ပြီ ဖြစ်ပြီး ယင်းနိုင်ငံ၌ လက်ရှိအချိန်တွင် ဗိုင်းရပ်စ် ကူးစက်ခံရသူသစ် တွေ့ရှိမှုများ အတောမသတ်နိုင်အောင် မြင့်တက်ခြင်းနှင့် ရင်ဆိုင်နေရ

News in Brief

- (၇၅၆) ဦး ကျဆုံးခဲ့၊ (၄၅၀၁) ဦး ဖမ်းဆီးခံခဲ့ရ၊ (၃၄၄၉) ဦး ချုပ်နှောင်ခံထားရဆဲ၊ (၁၂၃၇) ဦး ဝရမ်းထုတ်ခံရ။
- မြန်မာ့အရှေ့တိုင်းဘဏ် (MOB) မှ CDM လုပ်ထားတဲ့ ဝန်ထမ်း (၂၀၀)ကျော် အလုပ်ထုတ်ခံရ
- စစ်အာဏာသိမ်းပြီးနောက် ကုမ္ပဏီသစ်မှတ်ပုံတင်မှု ၈၀ ရာခိုင်နှုန်းကျော်ကျဆင်း
- တောင်တွင်းကြီးမြို့၌ စစ်သင်တန်းသား ၃ ဦးထွက်ပြေး၊ ၁ ဦး မြွေကိုက် သေဆုံး
- မွန် ပြည်နယ်၊ ကျိုက်ထိုမြို့မှာ ဧပြီ ၂၈ ရက်နေ့က ခြေလျင်တပ်ရင်း ၉၆ ကို ပြန်လည် ဝင်ရောက်လာတဲ့တင့်ကားက ဝင်တိုက်မိလို့ တပ်မတော်ဦး ပြိုကျသွားခဲ့
- ထိုင်းနိုင်ငံ ကန်ချနဘူရီပြည်နယ်ထဲ တရားမဝင် ဝင်လာသူ မြန်မာ ၆၀ ကျော်ဖမ်းဆီး
- မြန်မာ့စီးပွားရေးဘဏ် (နေပြည်တော်) တွင် ဖွင့်လှစ်ထားရှိတဲ့ COVID-19 ကာကွယ်ဆေး ဝယ်ယူရရှိရေး ရန်ပုံငွေ အလှူရှင်များ ထည့်ဝင်လှူဒါန်းငွေ စုစုပေါင်းမှာ ကျပ် ၇၃ သန်းကျော်ရှိ
- ပိုကုန်တင်ပို့မှုအပေါ် ကြိုတင် ကောက်ခံသည့် ဝင်ငွေခွန် နှစ်ရာခိုင်နှုန်းဆက်လက်ကင်းလွှတ်ခွင့်ပြု

Recreation

နေဦးသို့ တော်လှန်ရေးမှ

မရောက်သေးခင်တော့
လျှိုမြောင် အထပ်ထပ်ပေါ့
ရောက်ပြီးချိန်မတော့
အဲဒီ လျှိုမြောင်များ
လွမ်းဆွတ် အုံ့မှိုင်း
ငေးမော ကြည်နူးရမယ့်
လည်ပြန် ရှုမျှော်ခင်းတွေပေါ့
တနည်း ...
ပျောက်ရှုခဲ့ရတဲ့ အသက်တွေ ပြန်လည်ဝင်စားဖို့ရာ
သားအိမ်နွေးနွေးပေါ့။ ။

ကောက်ကွေ့

